



Tausiga a le Hospice

Mo se tasi ua maua i se ma'i e fa'apu'upu'uina ai le ola poo se ma'i tugā e leai se fofo, atonu o le a iai se taimi e fautua mai ai le foma'i a le tou aiga poo se tasi o lou aiga e tusi talosaga i le auunaga a le hospice mo oe. Mo le to'atele o tagata pe a ta'u loa le hospice atonu e tupu a'e ai lagona o le fefe ma le popole. O le iai o ni fa'amatalaga e fa'atatau i le tausiga a le hospice ma nisi o auala e mafai ai ona fesoasoani le latou auunaga ia te oe ma lē e pele ia te oe e fa'afaigofie ai lenei la'asaga.

O le ā le tausiga a le hospice?

O le hospice e latou te saunia se tausiga mo tagata gasegase ua iai i toe taimi o se gasegase 'ua ui, ma e taula'i a latou tausiga i le itu e fa'aleleia ai tulaga o ona fa'alogona e ui lava ina e leai se fofo.

O auunaga a le hospice e taula'i atu i le puleaina lea o tigā ma nisi āuga o le ma'i fa'apea fo'i ma le saunia o le fesoasoani e tau i lagona ma le fesoasoani fa'aleagaga mo ma'i, o latou aiga ma o latou tausima'i.

E ui lava e eseese auunaga e maua mai i lea hospice i lea hospice, atonu o nisi nei o auunaga e aofia ai:

- tausiga fa'afoma'i ma tausisoifua
- fesoasoani mai tagata o lo'o galulue mo le lelei o tagata lautele, o le fesoasoani mai faufautua ma le fesoasoani fa'aleagaga
- togafitiga fa'afoma'i, e aofia ai latou o lo'o galulue i vaega eseese o le tino ma lo latou maloi ina ia fa'aleleia fa'apea fo'i ma nisi togafitiga fa'afoma'i e galulue fa'atasi ma nei foma'i
- o le tausiga mo ē ua fa'avauvau
- o le toleniga ma auunaga e maua ai le fesoasoani mo aiga ma tausima'i

O le tau o le tausiga a le hospice

O le tausiga ma auunaga a le hospice e faia fua lea e aunoa ma se totogi. O nei nofoaga e latou te mauaina se saofaga mai i le malō tūtotonu; ae peita'i, e telē fo'i se aogā o su'egatupe o loo fa'atinoina ina ia mafai ai pea ona maua e tagata lenei auunaga e aunoa ma se totogi.

Mauaina o auunaga mai le hospice

O hospice ta'itasi 'e iai lava a latou ta'iala mo ē o lo'o agava'a mo lenei auunaga fa'apea fo'i ma le auala e tusi talosaga mai ai mo lenei auunaga. Talanoa i le foma'i a le tou aiga poo le vaega o lo'o tausia oe pe e aogā le faia o se tusi talosaga e fa'ailoa i le auunaga o le hospice mo oe poo sē e pele ia te oe. Mo nisi fa'amatalaga e uiga i auunaga a le hospice o lo'o i lou vaipanoa, e mafai ona e asiasi ane i le www.hospice.org.nz

O nisi o talafatu ta'atele e uiga i le tausiga a le hospice

E mana'omia ona avea oe ma ma'i o lo'o taofia i le hospice fa'ato'ā mafai ai lea ona e maua aōga mai i la latou auunaga

E ui lava o le tele hospice e saunia e latou le tausiga mo ē e taofia ai, o lo'o iai fo'i la latou auunaga mo le fesoasoani atu i ma'i o lo'o tausia i o latou lava maota. E mafai ona galulue so'oso'otauau tagata faigaluega a le hospice ma foma'i a le tou aiga ma tausisoifua a le itumalo o lo'o galulue i lo latou lava vaipanoa.

O le hospice e taula'i lava latou i tausiga fa'afoma'i

O le hospice e latou te vaai i le taula'iga atoa o le gasegase o se tasi, e aofia ai le vaaiga i le itu fa'aletino, o itu e tau i faalogona, itu faaleagaga ma manaoga lautele o le tagata. O se 'auvaega e tele matāta eseese (e aofia ai foma'i, tausisoifua, tagata galulue mo le lelei o tagata lautele, o faufautua, ma foma'i e tausia vaega eseese o o tatou tino) e latou te tausia e lē na 'o lē o lo'o ma'i tigaina ae o ō latou aiga ma uo.

E te alu loa i le nofoaga lea o le hospice, o le 'a 'e lē toe te'a mai i tua

E tele ma'i e o atu i lenei nofoaga o le hospice mo sina taimi pu'upu'u, ina ia mafai ona pulea lelei o latou tigā ma āuga mo na 'o ni nai aso, ona toe fo'i lea i o latou fale. E saunia fo'i e nisi o hospice le tausiga o se tagata gasegase ina ia mafai ai ona faia se malologa o sui a le aiga ma tausima'i mai la latou galuega o le tausima'i.

O le hospice e na 'o mo tagata gasesgase i le kanesa

E tele ni tagata gasegase i le kanesa o lo'o iai i falema'i mo tausiga faapitoa nei poo faaogaina foi nei auunaga o le hospice, ae e mafai lava e so'o se tasi e iai se ma'i tugā e leai se fofo ona faaogaina nei auunaga. E aofia ai i latou o lo'o maua i ma'i o neura o le tino (maea ario ma le faiai), tulaga ōgaōga o le galogalo o mea i le mafaufau ma ua leaga po'o ua fa'alēaogaina fatuga'o, o gasegase o le fatu po'o māmā.